



ສາທາລະນະລັດ ປະຊາທິປະໄຕ ປະຊາຊົນລາວ  
ສັນຕິພາບ ເອກະລາດ ປະຊາທິປະໄຕ ເອກະພາບ ວັດທະນາຖາວອນ

-----===== XXXX =====-----

ກະຊວງອຸດສາຫະກຳ ແລະການຄ້າ

2025  
ເລກທີ /ອຄ.ຄພນ.

ນະຄອນຫຼວງວຽງຈັນ, ວັນທີ 12 OCT 2010

ລະບຽບ ວ່າດ້ວຍ  
ການຄຸ້ມຄອງຄັງແຮເຂົ້າແຊກແຊງລາຄາ ແລະດັດສິມຕະຫຼາດ

- ອີງຕາມ ດຳລັດ ສະບັບເລກທີ 188/ນຍ, ລົງວັນທີ 7/8/2006, ວ່າດ້ວຍການຈັດຕັ້ງ ແລະການເຄື່ອນໄຫວຂອງ ກະຊວງ ອຸດສາຫະກຳ ແລະການຄ້າ;
- ອີງຕາມ ຂໍ້ຕົກລົງຂອງນາຍົກລັດຖະມົນຕີ, ວ່າດ້ວຍການສ້າງຕັ້ງຄັງແຮເຂົ້າແຫ່ງຊາດ, ສະບັບເລກທີ 96/ນຍ, ລົງວັນທີ 23/09/08
- ອີງຕາມ ແຈ້ງການຂອງຄະນະເລຂາທິການລັດຖະບານ, ສະບັບເລກທີ 1093/ຄລບ, ລົງວັນທີ 24/06/09.

ລັດຖະມົນຕີວ່າການ ກະຊວງ ອຸດສາຫະກຳ ແລະການຄ້າ ອອກລະບຽບ ດັ່ງນີ້:

ໝວດທີ I  
ຫຼັກການທົ່ວໄປ

ມາດຕາ 1. ຈຸດປະສົງ

ລະບຽບການສະບັບນີ້ວາງອອກ ເພື່ອກຳນົດທີ່ຕັ້ງ, ພາລະໜ້າທີ່ ຂອງອົງການຄຸ້ມຄອງຂອງລັດ ກ່ຽວກັບຄັງແຮເຂົ້າແຊກແຊງລາຄາ ແລະດັດສິມຕະຫຼາດ ພ້ອມນັ້ນກໍໄດ້ກຳນົດພາລະໜ້າທີ່ ແລະພັນທະຂອງຫົວໜ່ວຍທຸລະກິດ ໃນການເຮັດໜ້າທີ່ເກັບຊື້ເຂົ້າເພື່ອແຊກແຊງລາຄາ ແລະດັດສິມຕະຫຼາດ, ແນໃສ່ສິ່ງເສີມການຜະລິດເຂົ້າ ໃນຂອບເຂດທົ່ວປະເທດໃຫ້ມີຄວາມເຂັ້ມແຂງ ແລະຂະຫຍາຍຕົວ ທັງທາງດ້ານປະລິມານ ແລະຄຸນນະພາບ, ຮັບປະກັນການສະໜອງຕະຫຼາດພາຍໃນໃຫ້ມີສະຖຽນລະພາບ ແລະມີຄວາມໝັ້ນຄົງ ກ້າວໄປເຖິງການຜະລິດເປັນສິນຄ້າ ເພື່ອສົ່ງອອກໃນອານາຄົດ.

ມາດຕາ 2. ລະດັບຄາດໝາຍ

ເພື່ອຮັບປະກັນໃຫ້ມີສະຖຽນລະພາບທາງດ້ານລາຄາ, ຄວາມໝັ້ນຄົງທາງດ້ານການສະໜອງ, ບໍ່ໃຫ້ມີຜົນກະທົບອັນບໍ່ດີຕໍ່ສັງຄົມ, ຫຼືກລ່ຽງສະພາບຂາດເຂົ້າກິນ ແລະການເກງກຳໄລ ຊຶ່ງກໍ່ໃຫ້ເກີດຄວາມວຸ້ນວາຍໃນສັງຄົມ.

ຄັງແຮເຂົ້າດັ່ງກ່າວ ຕ້ອງເຮັດໜ້າທີ່ຊຸກຍູ້ສົ່ງເສີມ ແລະພັດທະນາການຜະລິດ, ການເກັບຊື້, ການເກັບຮັກສາ, ການປຸງແຕ່ງ ແລະການຈຳໜ່າຍ ຕະຫລອດເຖິງການແຊກແຊງລາຄາ ແລະດັດສົມຕະຫລາດ ໃນກໍລະນີມີເຫດການສຸກເສີນ, ເກີດວິກິດການຂາດແຄນສະບຽງອາຫານ, ລາຄາເຂົ້າຢູ່ພາຍໃນ ຫຼືຢູ່ໃນຕະຫລາດໂລກມີການເໜັງຕີງຜິດປົກກະຕິ.

**ໝວດທີ II**

**ອົງການຄຸ້ມຄອງ ແລະການຈັດຕັ້ງປະຕິບັດ**

**ຄັງແຮເຂົ້າ ເພື່ອແຊກແຊງລາຄາ ແລະດັດສົມຕະຫລາດ.**

**ມາດຕາ 3. ອົງການຄຸ້ມຄອງຄັງແຮເຂົ້າເພື່ອແຊກແຊງລາຄາ ແລະດັດສົມຕະຫລາດ**

ເພື່ອເຮັດໃຫ້ການຄຸ້ມຄອງຄັງແຮເຂົ້າເພື່ອແຊກແຊງລາຄາ ແລະດັດສົມຕະຫລາດ ໄດ້ຮັບການຈັດຕັ້ງປະຕິບັດຢ່າງມີປະສິດທິຜົນນັ້ນ, ກະຊວງ ອຸດສາຫະກຳ ແລະການຄ້າ ອະນຸຍາດໃຫ້ມີການຄຸ້ມຄອງຄັງແຮເຂົ້າເພື່ອແຊກແຊງລາຄາ ແລະດັດສົມຕະຫລາດຢ່າງລວມສູນ ແລະເປັນເອກະພາບໃນຂອບເຂດທົ່ວປະເທດ ໂດຍມອບໃຫ້ກົມການຄ້າພາຍໃນ ເປັນຜູ້ຈັດຕັ້ງປະຕິບັດ ແລະເປັນໃຈກາງໃນການປະສານ ສົມທົບກັບຂະແໜງການທີ່ກ່ຽວຂ້ອງ ກ່ຽວກັບວຽກງານດັ່ງກ່າວ.

ອົງການຄຸ້ມຄອງຄັງແຮເຂົ້າເພື່ອແຊກແຊງລາຄາ ແລະດັດສົມຕະຫລາດ ປະກອບດ້ວຍ:

- 1- ກົມການຄ້າພາຍໃນ;
- 2- ພະແນກອຸດສາຫະກຳ ແລະການຄ້າແຂວງ, ນະຄອນຫຼວງ;

**ມາດຕາ 4. ສິດ ແລະໜ້າທີ່ຂອງກົມການຄ້າພາຍໃນ.**

ໃນການຄຸ້ມຄອງວຽກງານຄັງແຮເຂົ້າເພື່ອແຊກແຊງລາຄາ ແລະດັດສົມຕະຫລາດ ກົມການຄ້າພາຍໃນ ມີສິດ ແລະໜ້າທີ່ ດັ່ງນີ້:

- 1. ເປັນກອງເລຂາໃຫ້ແກ່ວຽກງານດັ່ງກ່າວ, ທັງເປັນຈຸດໃຈກາງໃນການປະສານງານ ກ່ຽວກັບວຽກງານຄັງແຮເຂົ້າເພື່ອແຊກແຊງລາຄາ ແລະດັດສົມຕະຫລາດ.
- 2. ນຳເອົາທິດທາງນະໂຍບາຍຂອງພັກ-ລັດ ທີ່ວາງອອກໃນແຕ່ລະໄລຍະ ມາຜັນຂະຫຍາຍ ໃສ່ວຽກງານການຄຸ້ມຄອງຄັງແຮເຂົ້າ ເພື່ອແຊກແຊງລາຄາ ແລະດັດສົມຕະຫລາດໃຫ້ມີປະສິດທິຜົນ.
- 3. ສົມທົບກັບຂະແໜງການທີ່ກ່ຽວຂ້ອງ ຈັດກອງປະຊຸມປຶກສາຫາລື, ຄົ້ນຄວ້າສ້າງນະໂຍບາຍ, ລະບຽບການຄຸ້ມຄອງ, ແລະແຜນການເກັບຊື້, ການເກັບຮັກສາ ແລະການຈຳໜ່າຍ ຕະຫລອດເຖິງການສະໜອງເຂົ້າໃຫ້ເປົ້າໝາຍຕ່າງໆ ໃຫ້ໄດ້ຮັບຜົນດີ;
- 4. ສະເໜີຂໍ້ທົດຊີ້ນຳຈາກລັດຖະບານ ກໍລິຈາກກະຊວງ, ກ່ຽວກັບການວາງນະໂຍບາຍ ແລະແຜນການຈັດຕັ້ງປະຕິບັດຕົວຈິງ ກ່ຽວກັບຄັງແຮເຂົ້າເພື່ອແຊກແຊງລາຄາ ແລະດັດສົມຕະຫລາດ ໃນແຕ່ລະໄລຍະ;

5. ສົມທົບກັບ ພະແນກອຸດສາຫະກຳ ແລະການຄ້າແຂວງ, ນະຄອນຫຼວງ ເພື່ອດຳເນີນ ການກວດກາ, ເລືອກເຟັ້ນ ແລະພິຈາລະນາ ກຳນົດເອົາບັນດາລັດວິສາຫະກິດສະບຽງ ອາຫານ ແລະບັນດາຫົວໜ່ວຍທຸລະກິດເອກກະຊົນທີ່ມີເງື່ອນໄຂ ເພື່ອສ້າງຄັງແຮເຂົ້າ ;
6. ສະເໜີລັດຖະບານ ກໍ່ຕັ້ງຂອງ ເພື່ອຄັດຈ້ອນເອົາຫົວໜ່ວຍທຸລະກິດ ທີ່ຈັດຕັ້ງປະຕິບັດ ບໍ່ມີປະສິດທິຜົນ, ບໍ່ມີຄວາມຈິງໃຈ, ບໍ່ໃຫ້ຄວາມຮ່ວມມືທີ່ດີ ແລະສ້າງຄວາມຫຍຸ້ງຍາກ ໃຫ້ແກ່ລັດ ອອກຈາກຫົວໜ່ວຍທຸລະກິດທີ່ເຮັດຄັງແຮເຂົ້າດັ່ງກ່າວ.
7. ຊັ້ນກຳການເກັບຊື້ ແລະສະສົມເຂົ້າຄັງແຮໃຫ້ໄດ້ຕາມຈຳນວນທີ່ລັດຖະບານໄດ້ກຳນົດໃຫ້ ໃນແຕ່ລະໄລຍະ ແລະບົນພື້ນຖານແຜນດູນດ່ຽງເຂົ້າກິນປະຈຳປີຂອງແຕ່ລະແຂວງ ເພື່ອ ສ້າງເປັນຄັງແຮເຂົ້າແຊກແຊງລາຄາ ແລະດັດສົມຕະຫຼາດ;
8. ຄົ້ນຄວ້າ, ຖອດຖອນບົດຮຽນ ກ່ຽວກັບການຈັດຕັ້ງປະຕິບັດວຽກງານເປັນປະຈຳ, ເພື່ອຊີ້ ນຳໃຫ້ພະແນກ ອຸດສາຫະກຳ ແລະການຄ້າແຂວງ, ນະຄອນຫຼວງ ຕິດຕາມ, ກວດກາ ແລະ ຄຸ້ມຄອງຄັງແຮເຂົ້າດັ່ງກ່າວຢູ່ພາຍໃນແຂວງຂອງຕົນ ໃຫ້ມີປະສິດທິຜົນ.
9. ກຳນົດລາຄາຂາຍຍົກ-ຂາຍຍ່ອຍ ເຂົ້າແຮແຊກແຊງລາຄາ ແລະດັດສົມຕະຫຼາດໃນແຕ່ ລະໄລຍະໃຫ້ສອດຄ່ອງ, ບົນພື້ນຖານຂໍ້ມູນ ແລະສະພາບຄວາມເປັນຈິງຂອງລາຄາເຂົ້າ ໃນແຕ່ລະໄລຍະ ຢູ່ແຕ່ລະທ້ອງຖິ່ນ ໃຫ້ເໝາະສົມ.
10. ອອກແຈ້ງການ ແນະນຳໃຫ້ພະແນກອຸດສາຫະກຳ ແລະການຄ້າແຂວງ, ນະຄອນຫຼວງ ແລະບັນດາຫົວໜ່ວຍທຸລະກິດທີ່ເຮັດຄັງແຮ ສ້າງໂຄງປະກອບລາຄາເຂົ້າ (ລາຄາຕົ້ນ ທຶນການຜະລິດ, ລາຄາຕົ້ນທຶນເກັບຊື້, ລາຄາຂາຍຍົກ ແລະລາຄາຂາຍຍ່ອຍ) ໃນແຕ່ ລະໄລຍະ ເພື່ອເປັນບ່ອນອີງໃຫ້ແກ່ການກຳນົດລາຄາ ແລະກຳນົດຕົວເລກຜິດດ່ຽງ ທີ່ ຫົວໜ່ວຍທຸລະກິດ ຈະຕ້ອງໄດ້ໄລ່ລຽງສິ່ງຄືນໃຫ້ລັດ ຫຼືລັດຈະໄດ້ຖືມຸມໃຫ້ ລະຫວ່າງ ລາຄາທີ່ ໄດ້ໄລ່ລຽງຄ່າຕ່າງໆຂອງສ່ວນປະກອບ ລວມທັງກຳໄລໃສ່ແລ້ວ ແລະລາຄາທີ່ ລັດກຳນົດໃຫ້ຂາຍແຊກແຊງ;
11. ສະຫຼຸບ, ລາຍງານ ແລະສະເໜີກ່ຽວກັບການຈັດຕັ້ງປະຕິບັດຂອງຕົນຕາມສິດ ແລະໜ້າ ທີ່ ທີ່ຖືກມອບໝາຍ ຕໍ່ກະຊວງອຸດສາຫະກຳ ແລະການຄ້າ ກໍ່ຕັ້ງລັດຖະບານ;
12. ສະເໜີລັດຖະບານ ເພື່ອໃຫ້ການຊຸກຍູ້ ສົ່ງເສີມ ແລະຍ້ອງຍໍ ຕໍ່ຂະແໜງການ, ບຸກຄົນ ແລະຫົວໜ່ວຍທຸລະກິດ ທີ່ມີຜົນງານດີ; ກົງກັນຂ້າມ ຕໍ່ກໍລະນີຜູ້ລະເມີດລະບຽບການ ສະບັບນີ້ ກໍ່ຕ້ອງໄດ້ສະເໜີ ເພື່ອນຳໃຊ້ມາດຕະການທີ່ເໝາະສົມ ຕາມແຕ່ລະກໍລະນີ ຢ່າງເຂັ້ມງວດ.

ມາດຕາ 5. ສິດ ແລະໜ້າທີ່ຂອງພະແນກອຸດສາຫະກຳ ແລະການຄ້າແຂວງ, ນະຄອນຫຼວງ ໃນການຄຸ້ມຄອງວຽກງານຄັງແຮເຂົ້າແຊກແຊງລາຄາ ແລະດັດສົມຕະຫຼາດ ພະແນກອຸດ ສາຫະກຳ ແລະການຄ້າແຂວງ, ນະຄອນຫຼວງ ມີສິດ ແລະໜ້າທີ່ດັ່ງນີ້:

1. ເປັນເຈົ້າການໃນການຜັນຂະຫຍາຍ ທິດທາງນະໂຍບາຍ ແລະມະຕິຄຳສັ່ງຕ່າງໆ ທີ່ກ່ຽວ ຂ້ອງ ກ່ຽວກັບວຽກງານຄັງແຮເຂົ້າ ທີ່ຂັ້ນເທິງວາງອອກໃນແຕ່ລະໄລຍະໃຫ້ມີປະສິດທິ ຜົນສູງ.

2. ສົມທົບກັບຂະແໜງການທີ່ກ່ຽວຂ້ອງຂອງແຂວງ ເປັນຕົ້ນແມ່ນ ຂະແໜງການເງິນ, ທະນາຄານ ແລະຂະແໜງອື່ນທີ່ເຫັນວ່າຈຳເປັນ ເພື່ອແລກປ່ຽນຂໍ້ມູນ ແລະຂໍ້ຄວາມຮ່ວມມື ໃນການຈັດຕັ້ງປະຕິບັດວຽກຄັງແຮເຂົ້າ ຢູ່ພາຍໃນແຂວງ, ນະຄອນຫຼວງ.
3. ກວດກາ, ເລືອກເຟັ້ນ ແລະກຳນົດ ເອົາລັດວິສາຫະກິດສະບຽງອາຫານແຂວງ(ຖ້ຳມີ) ແລະບັນດາຫົວໜ່ວຍທຸລະກິດເອກກະຊົນທີ່ມີເງື່ອນໄຂ ເພື່ອສ້າງຄັງແຮເຂົ້າຂອງແຂວງ ແລະນະຄອນຫຼວງ ແລ້ວຍື່ນສະເໜີຕໍ່ກະຊວງ ອຸດສາຫະກຳ ແລະການຄ້າ ເພື່ອພິຈາລະນາຮັບຮອງເອົາ;
4. ຊື້ນຳ, ນຳພາ, ຕິດຕາມ ແລະກວດກາ ຫົວໜ່ວຍທຸລະກິດທີ່ເຮັດຄັງແຮເຂົ້າ ຢູ່ພາຍໃນແຂວງ, ນະຄອນຫຼວງ ຕາມສິດ ແລະໜ້າທີ່ຂອງຕົນຢ່າງໃກ້ຊິດ ເພື່ອເຮັດໃຫ້ການເຄື່ອນໄຫວວຽກງານຄັງແຮເຂົ້າມີປະສິດທິຜົນ.
5. ອອກລະບຽບ ໃນການຄຸ້ມຄອງ, ການເກັບຊື້ ແລະການຈຳໜ່າຍເຂົ້າຢູ່ພາຍໃນແຂວງ ຂອງຕົນຢ່າງເຂັ້ມງວດ; ພ້ອມທັງໃຫ້ຄວາມສະດວກໃນການເກັບຊື້ເຂົ້າແຮແຊກແຊງລາຄາຂອງລັດ ຕໍ່ຫົວໜ່ວຍທຸລະກິດທີ່ເຮັດຄັງແຮຢູ່ພາຍໃນແຂວງ ເພື່ອຮັບປະກັນ ໃນການເກັບຊື້ເຂົ້າໄດ້ຕາມແຜນການ.
6. ສະຫຼຸບ, ລາຍງານ ແລະສະເໜີ ຂໍ້ທົດກ່ຽວກັບການຈັດຕັ້ງປະຕິບັດຕາມສິດ ແລະໜ້າທີ່ຂອງຕົນຕໍ່ອຳນາດການປົກຄອງແຂວງ, ນະຄອນຫຼວງ ແລະກະຊວງອຸດສາຫະກຳ ແລະການຄ້າ ກ່ຽວກັບການຈັດຕັ້ງປະຕິບັດວຽກງານດັ່ງກ່າວ;
7. ປະຕິບັດຕາມຄຳສັ່ງ, ແຈ້ງການ ຫຼືຕາມການມອບໝາຍຂອງກະຊວງອຸດສາຫະກຳ ແລະການຄ້າ ກ່ຽວກັບວຽກງານຄັງແຮເຂົ້າດັ່ງກ່າວ ໃນແຕ່ລະໄລຍະ.
8. ປະຕິບັດສິດ ແລະໜ້າທີ່ອື່ນໆ ຕາມທີ່ໄດ້ກຳນົດໄວ້ໃນລະບຽບກົດໝາຍທີ່ກ່ຽວຂ້ອງ.

ມາດຕາ 6. ການຈັດຕັ້ງປະຕິບັດຄັງແຮເຂົ້າ ເພື່ອແຊກແຊງລາຄາ ແລະດັດສົມຕະຫຼາດ.

ການຈັດຕັ້ງປະຕິບັດຄັງແຮເຂົ້າ ເພື່ອແຊກແຊງລາຄາ ແລະດັດສົມຕະຫຼາດ ແມ່ນທຸກຫົວໜ່ວຍທຸລະກິດ ທີ່ເຮັດຄັງແຮເຂົ້າ ຊຶ່ງປະກອບດ້ວຍ: ລັດວິສາຫະກິດສະບຽງອາຫານ ແລະຫົວໜ່ວຍທຸລະກິດໂຮງສີເຂົ້າອື່ນໆ ທີ່ຖືກຄັດເລືອກໃຫ້ປະຕິບັດວຽກງານດັ່ງກ່າວ.

ຫົວໜ່ວຍທຸລະກິດ ທີ່ເຮັດຄັງແຮເຂົ້າ ຕ້ອງມີມາດຖານ ແລະເງື່ອນໄຂ ດັ່ງນີ້:

1. ໂຮງສີເຂົ້າທັນສະໄໝ (ປະເພດ I); ຫຼືໂຮງສີເຂົ້າປະເພດ II; (ອີງຕາມມາດຖານຂອງກົມອຸດສາຫະກຳວາງອອກ).
2. ສາງ;
3. ເຄື່ອງອົບ/ໂຮງອົບ;
4. ລານຕາກ;
5. ມີປະສົບການ ແລະມີການບໍລິຫານຈັດການກ່ຽວກັບໂຮງສີເຂົ້າ ແລະການເກັບຊື້ເຂົ້າຢ່າງນ້ອຍ 5 ປີ ຂຶ້ນໄປ;
6. ມີໃບທະບຽນວິສາຫະກິດ ແລະໃບທະບຽນອາກອນ;

- 7. ຖືບັນຊີ ຕາມກົດໝາຍບັນຊີ.
- 8. ຕ້ອງເປັນສະມາຊິກສະມາຄົມ ຫຼືສະມາຊິກກຸ່ມໂຮງສີເຂົ້າ.

ມາດຕາ 7. ສິດ ແລະໜ້າທີ່ຂອງຫົວໜ່ວຍທຸລະກິດ ທີ່ເຮັດຄັງແຮເຂົ້າ

ຫົວໜ່ວຍທຸລະກິດທີ່ເຮັດຄັງແຮເຂົ້າ ມີສິດ ແລະໜ້າທີ່ ດັ່ງນີ້ :

- 1. ຊຸກຍູ້ ແລະ ສົ່ງເສີມການຜະລິດເຂົ້າ ຕັ້ງແຕ່ການປັບປຸງ ແລະຄັດເລືອກແນວພັນຂຶ້ນໄປ ເພື່ອຮັບປະກັນ ໃຫ້ໄດ້ເຂົ້າແຮທີ່ມີທັງຄຸນນະພາບ ແລະປະສິດທິພາບສູງ, ດ້ວຍການເຮັດສັນຍາຜູກພັນສອງສົ້ນກັບກຸ່ມຊາວນາ ພ້ອມທັງຄົ້ນຄວ້າລາຄາເກັບຊື້ ເພື່ອປົກປ້ອງຜົນປະໂຫຍດຂອງຊາວນາບໍ່ໃຫ້ຖືກເອົາລັດເອົາປຽບຈາກມືກາງ;
- 2. ຄົ້ນຄວ້າ, ຊອກຫາແຫຼ່ງເກັບຊື້ເຂົ້າໃຫ້ໄດ້ຕາມຈຳນວນທີ່ລັດມອບໝາຍຕົວເລກໃຫ້ໃນແຕ່ລະໄລຍະ;
- 3. ປະສານສົມທົບກັບພະແນກອຸດສາຫະກຳ ແລະການຄ້າ, ພະແນກກະສິກຳ ແລະປ່າໄມ້ແຂວງ, ນະຄອນຫຼວງ ແລະອຳນາດການປົກຄອງທີ່ກ່ຽວຂ້ອງຢູ່ທ້ອງຖິ່ນ ເພື່ອອຳນວຍຄວາມສະດວກໃນການເກັບຊື້ເຂົ້າແຮແຊກແຊງລາຄາ ແລະດັດສົມຕະຫຼາດໃຫ້ໄດ້ຄົບຕາມຈຳນວນຕົວເລກ ທີ່ຂຶ້ນເທິງໄດ້ມອບໝາຍໃຫ້ໃນແຕ່ລະໄລຍະ ບົນພື້ນຖານແຜນດູນດ່ຽງເຂົ້າກິນປະຈຳປີ ແລະທ່າແຮງຂອງແຕ່ລະແຂວງເປັນຫຼັກ;
- 4. ປະສານ ສົມທົບ ກັບພະແນກ ອຸດສາຫະກຳ ແລະການຄ້າແຂວງ, ນະຄອນຫຼວງ ແລະທ້ອງຖານອຸດສາຫະກຳ ແລະການຄ້າຂອງບັນດາເມືອງ ເພື່ອສະເໜີສ້າງຕັ້ງກຸ່ມຊາວຄ້າຂາຍເຂົ້າກິນຢູ່ໃນທ້ອງຕະຫຼາດ ເພື່ອຮັບປະກັນໃຫ້ແກ່ການຄຸ້ມຄອງລາຄາ, ການສະໜອງ ແລະຄວາມຕ້ອງການເຂົ້າກິນໃຫ້ແກ່ສັງຄົມໄດ້ຊັດເຈນ;
- 5. ດຳເນີນການເຄື່ອນໄຫວທຸລະກິດເປັນປົກກະຕິ ເພື່ອສ້າງລາຍຮັບໃຫ້ແກ່ທຸລະກິດ ແລະທັງໝູນວຽນຄ່ຽນຖ່າຍເຂົ້າຢູ່ໃນສາງເປັນປະຈຳ ເພື່ອຮັບໃຊ້ສັງຄົມ ໃນຈຳນວນ 20% ຂອງຈຳນວນທຶນເງິນກູ້ ຫຼືຈຳນວນເຂົ້າທີ່ໄດ້ຮັບອະນຸຍາດທັງໝົດ, ແຕ່ຕ້ອງຮັບປະກັນໃຫ້ມີເຂົ້າແຮໄວ້ຢູ່ໃນສາງບໍ່ໃຫ້ຫຼຸດ 80% ຂອງຈຳນວນທຶນເງິນກູ້ ຫຼືຈຳນວນເຂົ້າທີ່ໄດ້ຮັບອະນຸຍາດທັງໝົດ;
- 6. ເຂົ້າທີ່ໝູນວຽນຄ່ຽນຖ່າຍປົກກະຕິ ແມ່ນໃຫ້ຢູ່ໃນອັດຕາສ່ວນ 20% ຂອງຈຳນວນເຂົ້າແຮທັງໝົດ ທີ່ລະບຸໄວ້ໃນສັນຍາ ; ການປະຕິບັດດັ່ງກ່າວຕ້ອງເຮັດເປັນລະບົບ ເພື່ອຮັບປະກັນບໍ່ໃຫ້ເຂົ້າເຊື່ອມຄຸນນະພາບ ແລະປົກແຫ້ງເກີນອັດຕາທີ່ກຳນົດ.
- 7. ແຈ້ງໂຄງສ້າງລາຄາຕົ້ນທຶນການຜະລິດ ຫຼື ຕົ້ນທຶນເກັບຊື້ເຂົ້າຕາມລະດູການ ໃຫ້ກະຊວງອຸດສາຫະກຳ ແລະການຄ້າ (ກົມການຄ້າພາຍໃນ) ຊາບທັນເວລາ ເພື່ອຈະໄດ້ກຳນົດລາຄາຂາຍທີ່ເໝາະສົມ, ພ້ອມທັງປະຕິບັດລາຄາ ທີ່ລັດຖະບານໄດ້ກຳນົດໃຫ້ໃນແຕ່ລະໄລຍະຢ່າງເຂັ້ມງວດ.

- 8. ປະຕິບັດສັນຍາຕ່າງໆທີ່ຕົນໄດ້ລົງນາມໄວ້ ແລະປະຕິບັດລະບຽບການອື່ນທີ່ກ່ຽວຂ້ອງ ຢ່າງເຂັ້ມງວດ.

**ໝວດທີ III**

**ພັນທະຂອງຫົວໜ່ວຍທຸລະກິດ**

**ມາດຕາ 8. ພັນທະຂອງຫົວໜ່ວຍທຸລະກິດ**

ຫົວໜ່ວຍທຸລະກິດທີ່ ຖືກມອບໝາຍໃຫ້ສ້າງຄັງແຮເຂົ້າ ມີພັນທະຕໍ່ລັດດັ່ງນີ້:

- 1. ຂຶ້ນແຜນການເຄື່ອນໄຫວຂອງຕົນ ຜ່ານພະແນກອຸດສາຫະກຳ ແລະການຄ້າແຂວງ, ນະຄອນຫຼວງ, ແລ້ວສະເໜີຕໍ່ກອງເລຂາ (ກົມການຄ້າພາຍໃນ) ທີ່ຮັບຜິດຊອບວຽກ ດັ່ງກ່າວ ເປັນແຕ່ລະເດືອນ, ງວດ ແລະ ປີ;
- 2. ແຈ້ງລາຄາຕົ້ນທຶນການຜະລິດ, ລາຄາເກັບຊື້, ລາຄາຂາຍຍົກ ແລະລາຄາຂາຍຍ່ອຍ ຕໍ່ກອງເລຂາຮັບຜິດຊອບວຽກງານດັ່ງກ່າວ(ກົມການຄ້າພາຍໃນ) ໂດຍຜ່ານພະແນກອຸດ ສາຫະກຳ ແລະການແຂວງ, ນະຄອນຫຼວງ ເປັນແຕ່ລະງວດ ຫຼືປີ ເພື່ອຕິດຕາມ ແລະ ກຳນົດລາຄາຂາຍໃຫ້ເໝາະສົມ ແລະທັນກັບເວລາໃນຍາມຈຳເປັນ;
- 3. ເວລາຈຳໜ່າຍ ເພື່ອແຊກແຊງລາຄາ ຕ້ອງປະຕິບັດຕາມທິດຊື່ນຳ ແລະຕາມກົນໄກລາ ຄາ ທີ່ລັດຖະບານໄດ້ອະນຸມັດໃນແຕ່ລະໄລຍະຢ່າງເຄັ່ງຄັດ ບໍ່ວ່າລາຄາຂາຍຍົກ ກໍຄືລາ ຄາຂາຍຍ່ອຍ;
- 4. ຕ້ອງຮັບຜິດຊອບຕໍ່ການຊຳລະສະສາງ ຕາມລະບຽບການຂອງທະນາຄານ ແຫ່ງ ສປປ ລາວວາງອອກ ທັງຕົ້ນທຶນ ແລະດອກເບ້ຍ ຕາມຈຳນວນ ແລະຕາມກຳນົດເວລາທີ່ຕົນໄດ້ ເຊັນສັນຍາໄວ້ກັບ ອົງການຄຸ້ມຄອງຂອງລັດ;
- 5. ຕ້ອງຮັບຜິດຊອບພັນທະຂອງຕົນຕໍ່ລັດ ຕາມລະບຽບການຂອງກະຊວງການເງິນວາງ ອອກ ໃນກໍລະນີທີ່ມີການເຄື່ອນໄຫວທຸລະກິດປົກກະຕິ. ກົງກັນຂ້າມ, ໃນກໍລະນີ ທີ່ຕ້ອງ ໄດ້ປະຕິບັດຕາມການຊື່ນຳຂອງລັດຖະບານ ໃນການແຊກແຊງລາຄາ ແລະດັດສົມຕະ ຫຼາດແບບສຸກເສີນ ຈະໄດ້ຮັບການຍົກເວັ້ນໃດໜຶ່ງ (ຕາມຕົວເລກທີ່ລັດຖະບານກຳນົດ ໃຫ້) ຫຼືຈະຕ້ອງໄດ້ໄລ່ລຽງສິ່ງຄືນໃຫ້ລັດ ໃນກໍລະນີທີ່ເໝາະສົມ;
  - ສົມທົບກັບກອງເລຂາຄັງແຮເຂົ້າຂອງລັດ ເພື່ອໄລ່ລຽງສ່ວນຜິດດ່ຽງຖືມຊຸມ ໃຫ້ ໃນກໍລະນີທີ່ຕົວເລກກຳນົດໃຫ້ຂາຍແຊກແຊງ ຫາກຕໍ່ກວ່າລາຄາຕົວຈິງທີ່ລັດກຳ ນົດ.
- 6. ຕ້ອງປະຕິບັດລະບຽບການລາຍງານ ກ່ຽວກັບການເຄື່ອນໄຫວຂອງຕົນ ພ້ອມທັງສະຫຼຸບ ຕົວເລກຂອງການເຄື່ອນໄຫວດັ່ງກ່າວ ຕໍ່ພະແນກອຸດສາຫະກຳ ແລະການຄ້າແຂວງ, ນະຄອນຫຼວງ ແລະຕໍ່ກອງເລຂາຄັງແຮເຂົ້າຂອງລັດ (ກົມການຄ້າພາຍໃນ) ເປັນປົກກະ ຕິ;

7. ໃຫ້ຄວາມຮ່ວມມື ແລະອຳນວຍຄວາມສະດວກ ແກ່ອົງການຄຸ້ມຄອງຂອງລັດ ເມື່ອມີ ການດຳເນີນການກວດກາ ໃນການຈັດຕັ້ງປະຕິບັດດັ່ງກ່າວ.

**ໝວດທີ IV  
ບັນດາຂໍ້ຫ້າມ**

ມາດຕາ 9. ຫ້າມບຸກຄົນ, ນິຕິບຸກຄົນ ແລະອົງການຈັດຕັ້ງຂອງລັດ ສວຍໂອກາດນຳໃຊ້ໜ້າທີ່ ແລະ ສະພາບການ ເພື່ອສ້າງຄວາມປັນປ່ວນ, ກົດໜ່ວງ, ແກ້ງແຍ້ງແຂ່ງຂັນກັນເຄື່ອນໄຫວ ຢ່າງບໍ່ເປັນ ທຳ, ຊຶ່ງເປັນສາເຫດເຮັດໃຫ້ວຽກງານ ການເກັບຊື້ເຂົ້າຊັກຊ້າ ແລະສ້າງຄວາມອັບປະໂຫຍດ ເປັນເຫດໃຫ້ສັງຄົມໄດ້ຮັບຄວາມເດືອດຮ້ອນ ເຊັ່ນ: ຜູກຂາດເຂດເກັບຊື້, ກັກຕູນ, ກົດໜ່ວງລາ ຄາ ຕະຫຼອດເຖິງການເຄື່ອນໄຫວຕ່າງໆທີ່ພົວພັນເຖິງການຕ້ານ ແລະສ້າງຄວາມຫຍຸ້ງຍາກ ໃຫ້ ແກ່ວຽກງານຄັງແຮເຂົ້າ.

ມາດຕາ 10. ຫ້າມບໍ່ໃຫ້ເຂົ້າແຮແຊກແຊງລາຄາຂອງລັດຂາດສາງຕຳກວ່າ 80% ຂອງຈຳນວນເຂົ້າທີ່ ອະນຸມັດໃຫ້ໃນແຕ່ລະໄລຍະ ; ໃນກໍລະນີ ມີການໝູນວຽນຄ່າຖ່າຍເຂົ້າໃນສະພາບປົກກະຕິ ຫ້າມບໍ່ໃຫ້ເຄື່ອນໄຫວເກີນ 20% ຂອງເຂົ້າແຮທັງໝົດທີ່ອະນຸມັດໃຫ້.

ມາດຕາ 11. ຫ້າມບໍ່ໃຫ້ຂາຍເຂົ້າເກີນລາຄາ ທີ່ລັດກຳນົດໃນແຕ່ລະໄລຍະຢ່າງເດັດຂາດ, ນັບທັງລາ ຄາຂາຍຍົກ ແລະຂາຍຍ່ອຍ ໃນກໍລະນີແຊກແຊງລາຄາ.

**ໝວດທີ V  
ການປະຕິບັດມາດຕະການ**

ມາດຕາ 12. ບຸກຄົນ, ນິຕິບຸກຄົນ ແລະການຈັດຕັ້ງຂອງລັດທີ່ກ່ຽວຂ້ອງ ຕາມທີ່ໄດ້ກຳນົດໄວ້ໃນລະ ບຽບສະບັບນີ້ ຖ້າປະຕິບັດຖືກຕ້ອງມີຜົນງານດີເດັ່ນ ຈະໄດ້ຮັບການຍ້ອງຍໍເປັນຜູ້ທີ່ດີເດັ່ນປະຈຳ ປີ ພ້ອມທັງຈະໄດ້ຮັບບູລິມະສິດໃນການສະໜັບ ສະໜູນ, ຊ່ວຍເຫຼືອຈາກລັດຖະບານ.

ມາດຕາ 13. ກົງກັນຂ້າມ ຖ້າຂະແໜງການ, ບຸກຄົນ ແລະຫົວໜ່ວຍທຸລະກິດໃດ ຫາກລະເມີດຜ່າຜົນ ຂໍ້ຫ້າມໃນລະບຽບສະບັບນີ້ ຈະຖືກລົງໂທດ, ປັບໃໝ, ປະຕິບັດວິໄນ ຕາມລະບຽບກົດໝາຍທີ່ ກ່ຽວຂ້ອງ ແລະຕາມມາດຕາ 147,148,149,150 ແລະຕາມໝວດທີ VIII ຫຼືມາດຕາອື່ນໆ ຕາມທີ່ລະບຸໄວ້ໃນກົດໝາຍອາຍາ ສະບັບປັບປຸງ (ເລກທີ 12/ສພຊ, ລົງວັນທີ 09 ພະຈິກ 2005).

ມາດຕາ 14. ບຸກຄົນ, ນິຕິບຸກຄົນ ແລະການຈັດຕັ້ງຂອງລັດທີ່ກ່ຽວຂ້ອງຈົ່ງຮັບຮູ້ ແລະຈັດຕັ້ງປະຕິບັດ  
ລະບຽບສະບັບນີ້ຢ່າງເຂັ້ມງວດ.

ມາດຕາ 15. ລະບຽບສະບັບນີ້ ມີຜົນສັກສິດນັບແຕ່ມີລົງລາຍເຊັນເປັນຕົ້ນໄປ ແລະປ່ຽນແທນລະ  
ບຽບການ ສະບັບເລກທີ 1760/ອຄ.ຄພນ. ລົງວັນທີ 03 ເດືອນ ກັນຍາ 2009.

ລັດຖະມົນຕີວ່າການ

ກະຊວງອຸດສາຫະກຳ ແລະການຄ້າ,



ດຣ. ນາມ ວິຍະເກດ